

Ir-Rewwixta tal-Qassisin ta' l-1775

(u l-Involviment Żebbuġi)

© Eric Bonanno B.Ed. (Hons.)

Il-Granmastru Portugiż *Fra Emmanoel Pinto de Fonseca* (1741-1773) baqa' msemmi għall-hela u t-tberbiq li bihom żewwaq ir-renju tiegħu, tant li wara mewtu halla problemi finanzjarji kbar lis-suċċessur tiegħu, il-Granmastru Aragoniż *Fra Francisco Ximenes de Texada* (1773-1775).

Ximenes għaraf x'sitwazzjoni kienu fiha l-Ordni u l-gzejjer Maltin, u għalhekk, b'fini tajba, għamar li jinżammu lura hafna hlasijiet biex jitnaqqsu xi spejjeż. Naqqas il-pagi, u anke tefa' l-obbligu fuq dipartimenti tal-gvern biex ihallsu fejn qabel ma kienux jagħmlu dan. Sar xhieh anke miegħu nnifsu halli jagħti l-eżempju lill-ohrajn.

Barra dawn il-passi u ohrajn ehrex, mizuri li l-aktar li bdew jaffettwaw il-popolazzjoni kienu l-gholi fil-prezz tal-qamh u l-projbizzjoni tal-kaċċa għall-fenek tal-liebru¹ (Fig. 1) u tal-hamiem; liġi li harġet fl-14 ta' Frar 1773². Din kienet daqqa ta' harta kbira għall-imsejkna Maltin għax il-kaċċa minn dejjem kienet isservi ta' għajjnuna kbira għall-




Fig. 1.
Il-fenek tal-liberu li kien introdott f'Malta għal skop ta' kaċċa.

għajxien tagħhom, speċjalment fi żminijiet ta' għaks. Biex ikun żgur li hadd minn ebda klassi soċjali ma jabbuża, Ximenes għalaq b'xatbiet il-postijiet kollha tal-kaċċa. Hadd ma seta' juża xkubetti, nases jew klieb tal-kaċċa (Fig. 2), jisraq il-bajd tal-hamiem jew jaqta' l-haxix li jieklu l-fniek; u dan taht piena ta' prigunerija għal tliet snin bhala qaddief fuq ix-xwieni ta' l-ordni.

Biex tghaxxaqha, Ximenes xtara aktar fniek minn Sqallija u qamet agha kbira fost il-bdiewa Maltin għax beżgħu li dawn il-fniek kollha kienu ser jiklulhom l-uċuħ tar-raba' tagħhom.

Biss, l-akbar kedda haduha l-kjerċi u l-qassisin li hadu l-liġijiet ta' Ximenes b'offiża personali, speċjalment meta raw lil xi kavallieri jikkaċċjaw bil-permess tal-falkunier³.

Dan l-aġir qajjem piki u sfidi kbar bejn l-Ordni u l-Knisja. Il-ġuħ żdied u l-biċċa l-kbira tal-Maltin żammew mal-Knisja u kontra l-Ordni. Kien hemm tghajjir ahrax miż-żewġ nahat, u kemm il-Knisja u kemm l-Ordni bdew jitfgħu s-sudditi ta' xulxin fil-habsijiet tagħhom bl-addoċċ. Rapport li twasslu Ruma wasslu għat- tnehhija ta' l-Isqof Mons. Giovanni Carmelo Pellerano (1770-1775)⁴.

Il-qiegha sahnat sewwa, speċjalment wara li l-Isqof safa mwarrab bil-pulit, tant li nhar it-8 ta' Settembru 1775 ġemgħa ġmielha, l-aktar ta' kjerċi u qassisin, taht it-tmexxija ta' Dun Gejtanu Mannarino (Fig. 3) u Dun Ġużep Zahra⁵ ftiehm u biex l-ghada jahtfu taht idejhom il-forti ta' Sant Iermu u l-forti



Fig. 2.
Inċiżjoni tas-seklu 18 li turi kapural ta' l-ordni
jammoni kaċċatur talli qabad fenek kontra l-liġi.

Kavallier tal-belt Valletta halli jbdew rewwixta kontra l-Ordni bit-tama li jikkonvinċu 'l-Ximenes li jraħhas il-qamh⁶. Dan għax kif irraġunaw huma, wara jum ta' ċelebrazzjonijiet ta' tifikira tar-rebħa ta' l-Assedju l-Kbir, is-suldati ta' l-Ordni kienu jkunu għadhom għajjenin u ma joffruhomx reżistenza qawwiya.

F'dokument kopja ta' iehor ta' l-epoka⁷ (Fig. 4.) jissemmew dawn bhala nvoluti fir-rewwixta:

Fil-Forti Sant Iermu

D. Gejt Mannarino,
D. Salvatore Velasti mill-Furjana,
D. Salvatore Fiteni minn Haż-Zebbuġ,
D. Gwann Bonanno minn Haż-Zebbuġ,
D. Stiefnu Zarb mill-Furjana,
K. Stiefnu Parnis,
K. Alessandro Tonna mill-Furjana,
K. Francesco Magri ta' *Frakass* minn Naxxar,
K. Giuseppe Dimech-Testaferrata minn Hal Lija,

K. Francesco Farrugia ta' *Matri Matri* minn Naxxar,

Giuseppe Bonello, lajk,
Francesco Cassar, lajk,
Giuseppe Delicata, lajk,
Giuseppe Maxta, lajk,
Giacchino Capello, lajk,
Nicola Damiano, lajk,
Calcedonio Azzopardi, lajk⁸.

Fil-forti San Ġakbu

K. Pasquale Balzan, Ċerimonjier mill-Furjana,
Michele Tonna, gwardjan ta' funtana minn Hal Lija,
Claudio Satariano, landier mill-belt Valletta,
D. Alessandro Farrugia minn Birkirkara,
D. Giuseppe Attard minn Bormla,
D. Carmine Borg mill-belt Valletta,
K. Pietro Balzan mill-Furjana,
K. Badatt.

Il-htif tal-fortizzi sar kif kien miftiehem għall-habta tal-5 ta' filgħodu tad-9 ta' Settembru. Biss, minkejja li r-ribelli stennew li mas-sinjal tal-htif, li kellu jkun żewġ tiri ta' kanun u t-flugh ta' standardi ġodda flok ta' l-Ordni, il-poplu jqum u jingħaqad magħhom kontra l-Ordni, dan ma sehħx. Mhux hekk biss, iżda s-suldati ta' l-Ordni nġhataw l-ghajjnuna ta' l-ekwipaġġ kollu ta' bastiment Franċiż li nżerta kien fil-port. Anke s-suldati tal-milizja daru kontra r-ribelli.

Fi żmien qasir is-sitwazzjoni reġġhet waqgħet taħt il-kontroll ta' l-Ordni u r-ribelli sfaw arrestati. Fuq San Ġakbu kien spiċċa maqtul il-Kavallier M. Corio⁹ waqt li fil-forti Sant Iermu Dun Salv Velasti spiċċa ferut għall-mewt mill-Kavallier gvernatur ta' l-istess forti¹⁰.

Għal għemilhom dawk li nstabu hatja pattew tassew bil-qares.

F'wiċċ din is-sitwazzjoni l-aġir ta'

Ximenes (Fig. 5) kien ikrah u aktar dawwar il-poplu Malti kontrih. Lil Pasquale Balzan, Michele Tonna u 'l Claudio Satariano qatghulhom rashom u wahhluhielhom fuq il-ponta ta' tliet lanez fuq is-sur ta' fuq il-foss ta' San Ġakbu bhala twiddiba ghal min seta' jkollu xi hsieb ta' xi haġ' ohra simili¹¹. Hu żgur li lill-ahhar hamsa minnhom eżiljawhom lejn Sqallija biex jehilsuhom mill-mewt li riedu jaghtuhom il-kavallieri¹², lil Dun Gejt tefghuh il-habs ta' Sant Iermu (u kellu jkun Napuljun li johorġu minn hemm!) u lil Dun Ġużeppe Dimech tefghuh fil-habs tal-Forti Rikażli¹³.

Ta' min isemmi li fil-ktieb, jissemmew persuni ohra li suppost kienu wkoll involuti fir-rewwixta. Mid-dokument ta' '*Lady Ingrate*' dan ma jirrizultax.

Niġu issa għall-qassisin Żebbuġin

Dun Ġwann Bonanno żgiċċa minn taht idejn il-forka jew il-madmad ta' l-eżilju għax hareġ illiberat bid-dikjarar li ma kellux x'jaqşam mar-rewwixta, anzi li kien minsub biex sab ruhu fiha.

Fid-dokument ta' '*Lady Ingrate*' hemm imniżżel hekk dwar Dun Ġwann.

“Kullhadd baqa' mmeraviljat malli semghu li l-qassis Dun Ġwann Bonanno kien sab ruhu f'dik il-biċċa nkwieta billi hu kien raġel twajjeb u mhux xi wiehed spirituwż. Hu stqarr li kien mistieden imur mal-bqija tar-ribelli bil-hsieb li jgħaddu siegħa żmien bla



Fig. 3.
Dun Gejtano Mannarino il-mexxej tar-rewwixta.

ma kien jaf x'ser jiġri, biss ġara li kif sab ruhu fil-forti Sant Iermu l-ohrajn ma hallewhx johroġ. (*Egli confesso' d'esser stato invitato di portarsi con quella compagnia a divertimento, e cosi deluso si trovo poscia condotto in quel forte d'onde' non gli e' stato permesso uscire.*)

Din l-istqarrija tiegħu ġiet aċċettata, u kien illiberat u mibghut id-dar.

Li kien ġara minn Dun Salv Fiteni hu bil-wisq aktar interessanti.

Dun Salv kellu l-età ta' madwar 34 sena, kien tweled f'Haż-Żebbuġ, u qatt ma kien instema' xejn kontra tiegħu.

Kien bniedem ta' qalb tajba hafna, ta' kuragg kbir u ta' sahha kbira.

Id-dokument ta' '*Lady Ingrate*' iġhid li wara li spicċa l-ġlied fil-forti Sant Iermu, lil Dun Salv rabtulu jdejh l-ewwel bil-hbula tal-qanneb, wara b'ohrajn tal-ġilda u wara b'manetti tal-hadid, imma hu qaċċat u kisser kollox. Fil-kedded li ha biex jinhall mill-irbit kien habat rasu mal-hajt b'tant qawwa li safa ferut sewwa. Minhabba f'hekk spicċa mdawwar minn suldati armati, Kavallieri, Kaptani u pulizija biex kien akkumpanjat sa l-isptar ta' l-Ordni¹⁴ għall-kura. Hemm inżamm marbut mal-hajt b'katina kbira u mhares minn żewġ gwardjani armati sa ma fit-28 ta' Settembru 1775 harġet l-ordni biex ikun ittrasferit mill-isptar għall-forti [Sant Iermu] kif fil-fatt ġara. Biss, tant kienu hadu prekawzjonijiet biex ma jaharbilhomx li n-nies tghidx kemm dahhket bihom matul it-triq.

Kienu dahlu għalih fl-isptar 30 suldat armati sa snienhom bl-ixkubetti u l-bajunetti, kif ukoll għaxar kavallieri bix-xwabel mislutin, minbarra l-kaptani u l-pulizija. Għalqu l-bibien ta' l-isptar warajhom u hemm ġewwa daru miegħu waqt li dawruh dawra mejt bil-katina li kellu marbuta ma' saqajh. Wara poġġewh fuq sigġu li kien jingarr, infetah il-bieb ta' l-isptar wara li kien reġa' ġie mdawwar mill-gwardji, minn hemm reġġu haduh fil-forti ta' Sant Iermu fejn




Fig. 4.
Parti mill-manuskritt imsemmi li jagħti
ħafna dettalji fuq ir-rewwixta tal-qassisin.
(Ħajr: Librerija Nazzjonali ta' Malta)

tefghuh f'qiegħ ta' ħabs marbut bil-ktajjen mal-ħajt u mghasses minn sentinella doppja.

Hi tassew ħasra li f'mument tant deċiżiv, il-Maltin m'gharfux jagħtu l-appoġġ lil min kien qed ifittex il-ġid tagħhom ilkoll.

L-irvell tal-qassisin ma wassalx għall-ghan li għalih kien tfassal biss wera li l-polz tal-Maltin kien diġà beda jħabbat bil-qawwi, kif kellu jidher ċar waqt l-irvell kontra l-Franċiżi (1798-1800).



Fig. 5.
Il-Granmastru
Ximenes

It-taxxi ta' Ximenes ma naqsux, biss il-kedda li kien ha b'din il-ġrajja u l-biża' li l-Maltin setghu jqumu għalih u jassassinawh tefghuh f'qabru fi żmien qasir. Miet fid-9 ta' Novembru 1775. Difnuh fil-kannierja ta' San Ġwann f'qabar sempliċi bla ebda lapida u bla monumenti.

F'qabru ha miegħu biss l-istmerrija tal-Maltin.

- ¹ Dan m'għandux x'jaqsam mal-fenek selvaġġ Malti billi dan ta' l-aħħar hu iżgħar u għalhekk inqas imlahham, għad li xorta kien ikun ikkaċċjat u minsub.
- ² Vella, A.P., 1979, *L-istorja ta' Malta*, Malta. Vol. II, p.180.
- ³ L-uffiċjal ta' l-Ordni li kien johroġ il-permessi tal-kaċċa, l-infurzar tal-liġijiet tal-kaċċa, eċċ.
- ⁴ Vella, *Ibid*, p. 181.
- ⁵ *Idem*. P. 182.
- ⁶ (N)ational (L)ibrary of (M)alta, *Libr.* 466, ff. 182-7v.
- ⁷ NLM, *Libr.* 374, f. 3v *et seq.* Dan id-dokument huwa kopja ta' manuskritt ta' l-epoka miżmum fl-arkivju ta' l-Oratorju Ta' San Filippu Neri fil-Birgu. Din il-kopja kienet irregalata lill-Bibbjojoteka nazzjonali f'Marzu ta' l-1894 minn sinjura Inġliża bl-isem ta' *Lady Ingrate*.
- ⁸ Skond l-istess dokument, mil-lajki kien hemm min xogholu kien li jbiegħ l-ilma frisk, min tal-hobż u min tal-hut.
- ⁹ Ġrajjet Malta (Vol. 3), 1993, Malta, p.150
- ¹⁰ NLM, *Libr.* 374, f. 4r.
- ¹¹ *idem*, f.7v.
- ¹² NLM, *Libr.* 374, f. 8v. Dan sar possibbli bl-indhil tal-Vigarju Ġenerali fl-assenza ta' l-Isqof. Wara Pellerano s-sede ta' l-Episkopat Malti damet 5 snin vakanti.
- ¹³ Vella, *Ibid*, p. 183.
- ¹⁴ i.e. is-*Sagra Infermeria*, fejn illum hemm 'Dar il-Mediterran'.